

‘రైతుకూలీసంఘం(ఆం.ప్ర) రాష్ట్రమహాసభల సావనీర్-2016’ ఆవిష్కరణ సభ



గుంటూరులో రైతుకూలీసంఘం రాష్ట్ర మహాసభల సావనీర్ను ఆవిష్కరిస్తున్న శ్రీ మోదుగుల పాపిరెడ్డి; ఇతర వక్తలు

గుంటూరు, 9-12-16 :

2016 జూన్ 11,12,13 తేదీల్లో గుంటూరులో జరిగిన రైతుకూలీసంఘం(ఆం.ప్ర) రాష్ట్రమహాసభల వక్తల ప్రసంగాలతో, సాహర్ద ప్రతినిధుల సందేశాలతో, సంఘం కార్యక్రమాలు, తీర్మానాలతో, ఫోటోలతో ప్రచురించబడిన సావనీర్ యొక్క ఆవిష్కరణసభ 9-12-16న స్థానిక ఏసి లా కళాశాల ఆడిటోరియంలో జరిగింది.

ఈ సభకు సంఘం రాష్ట్రనాయకులు కా॥సింహాద్రి లక్ష్మారెడ్డి అధ్యక్షత వహించగా, సావనీర్ను-సోషలిస్టు ఫ్రంట్ కన్వీనర్ శ్రీ మోదుగుల పాపిరెడ్డి ఆవిష్కరించారు. ఈ సందర్భంగా ఆయన మాట్లాడుతూ ప్రజాజీవితం సంక్షుభితం అవుతున్న నేపథ్యంలో పెరుగుతున్న ప్రజా, రైతాంగ సమస్యలపై కలిసి వచ్చే శక్తులన్నీ ఐక్యంగా పనిచేయవలసిన అవశ్యకతను నొక్కి చెప్పారు.

రైతుకూలీసంఘం (ఆం.ప్ర) అధ్యక్షులు కా॥సింహాద్రి రూస్సీ మాట్లాడుతూ రాష్ట్రమహాసభల నిర్వహణలో తోడ్పడిన ఆహ్వానసంఘ సభ్యులకు, సావనీర్ ప్రచురణలో తోడ్పడినవారందరికీ ధన్యవాదాలు తెలిపారు. ప్రజలు, రైతాంగం అధికధరలు, గిట్టుబాటు ధరలు లేకపోవడం, రుణాల రద్దు హామీ నెరవేరక పోవడంవంటి పలు సమస్యలనెదుర్కొంటున్నారన్నారు. కేంద్ర, రాష్ట్ర ప్రభుత్వాలు అధికారంలోకి రావటానికి ముందుచేసిన ఏ వాగ్దానన్నీ అమలు చేయకుండా, ప్రజల ముందు వెల్లడి అవుతున్న నేపథ్యంలో పెద్దనోట్ల రద్దు అంశం ముందుకు వచ్చిందన్న విషయాన్ని గుర్తుచేశారు. పెద్దనోట్ల రద్దుతో దేశంలో ప్రజలందరూ ఎన్నో ఇబ్బందులను ఎదుర్కొంటున్నారని, ఈ క్రమంలో వందమందిపైగా మరణించారని పేర్కొన్నారు. ఈ నేపథ్యంలో అధిక ధరలు, గిట్టుబాటు ధరలు వంటి సమస్యలన్నీ మరుగున పడ్డాయన్నారు. పాలక పార్టీలేవైనా తమ రాజకీయ ప్రయోజనాలకోసం మాటలు చెప్పటం మినహా ప్రజలకు, రైతాంగానికి వాస్తవంగా సమస్యలు ఎదురైనప్పుడు వారి పక్షాన నిలబడవని గుర్తుచేశారు. నోట్లరద్దు పట్టణ, గ్రామీణ ప్రాంతాలతోపాటుగా ఆదివాసుల ప్రాంతాల్లో, వారి సంతల్లో కూడా తీవ్రప్రభావం చూపుతోందని, సంతల్లో వ్యాపారాలు జరగటంలేదని, పట్టణాల్లో వ్యాపారులు కునారిల్లిపోతున్నారని, పనులు ముమ్మరంగా వుండాలని ఈ సీజన్లో పనులే లేక వ్యవసాయకూలీలు, గ్రామీణ పేదలు దుర్భర

పరిస్థితుల నెదుర్కొంటున్నారన్నారు. కనుక ఈ సమస్యలను, వాటి మూలకారణాలను, సరైన పరిష్కారాలను వివరిస్తూ ప్రజలవద్దకు వెళ్ళినప్పుడే ప్రజలు మనల్ని విశ్వసిస్తారని చెప్పతూ ఈ కృషిలో రైతుకూలీ సంఘం సావనీర్ను శక్తివంతంగా ఉపయోగించాలని పిలుపునిచ్చారు.

నల్లమడ రైతుసంఘం నాయకులు డా॥కొల్లా రాజమోహన్ మాట్లాడుతూ రైతాంగాన్ని, రైతుకూలీలను, గ్రామీణ పేదలను సమీకరించటానికి రైతుసంఘాలు కృషిచేయాలన్నారు. ప్రముఖ న్యాయవాది, టీఎన్ మెమోరియల్ కమిటీ అధ్యక్షులు చెరుకూరి సత్యన్నారాయణ మాట్లాడుతూ మహాసభలు నిర్వహించటంతోపాటు, ఆ మహాసభల విశేషాలు, ఉపన్యాసాలతో సావనీర్ను ప్రచురించటం, వాటిని ఆవిష్కరించటం మంచి సాంప్రదాయమని పేర్కొన్నారు. దీనిని కొనసాగిస్తున్నందుకు ధన్యవాదాలు తెలిపారు. ప్రజాతంత్రవాది శ్రీ జొన్నలగడ్డ రామారావు మాట్లాడుతూ రైతాంగ ఉద్యమ మిత్రులు బిడి శర్మగారి విశేషకృషిని గుర్తు చేశారు. నోట్ల రద్దును ప్రశ్నిస్తే వారిని దేశవ్యతిరేకులుగా మాట్లాడటాన్ని ఆయన ఖండించారు.

రైతుకూలీసంఘం - ఆం.ప్ర. రాష్ట్ర నాయకులు కా॥ ఉల్లిగడ్డల నాగేశ్వరరావు మాట్లాడుతూ కాలనీలలో ప్రజలు, గ్రామాల్లో కూలీలు, రైతులు ఎదుర్కొంటున్న సమస్యలను వివరించి వారివద్దకు ఈ సావనీర్ను తీసుకువెళ్ళటానికి కృషిచేయాలన్నారు.